

Regional Marathi Text Bulletin, Chhatrapati Sambhajanagar

Date – 07 January 2026

Time 18.10 to 18.20

Language Marathi

आकाशवाणी छत्रपती संभाजीनगर

प्रादेशिक बातम्या

दिनांक – ०७ जानेवारी २०२६ सायंकाळी ६.१०

- महापालिका निवडणुकीच्या प्रचारात आघाडीसाठी पक्षांमध्ये चढाओढ
- छत्रपती संभाजीनगर इथं माजी खासदारांच्या वाहनावर हल्ला, तर राष्ट्रवादी काँग्रेसच्या उमेदवारांचं कार्यालय जाळण्याचा प्रयत्न
- भाजप-काँग्रेस आघाडीवरून दोन्ही पक्षांत नाराजी;अंबरनाथची काँग्रेस कमिटी बरखास्त;अकोट इथं एमआयएमशी युतीबाबत भाजपची संबंधितांना नोटीस
- छत्तीसगडमधल्या सुकमा जिल्ह्यात २६ नक्षलवाद्यांचं आत्मसमर्पण आणि
- मलेशिया खुल्या बॅडमिंटन स्पर्धेत भारताच्या खेळाडूंची आगेकूच

राज्यात महानगरपालिका निवडणुकीच्या पार्श्वभूमीवर राजकीय पक्षांच्या प्रचाराने वेग घेतला असून, प्रचारात आघाडी घेण्यासाठी स्थानिक पातळीवर कार्यकर्ते तसंच पदाधिकाऱ्यांची चढाओढ सुरू आहे. यामुळे प्रचारात रंगत येत आहे. काही ठिकाणी पक्षांतर्गत वाद उफाळून येत असल्याचंही दिसून येत आहे. छत्रपती संभाजीनगर इथं माजी खासदार सय्यद इम्तियाज जलील यांच्या प्रचार फेरीदरम्यान त्यांच्या वाहनावर काही युवकांनी हल्ला केला. आज दुपारी घडलेल्या या घटनेबाबत पोलिस ठाण्यात तक्रार दाखल करण्यात आली आहे.

छत्रपती संभाजीनगर इथं राष्ट्रवादी काँग्रेस पक्षाचे उमेदवार डॉ. मयूर सोनवणे यांचं कार्यालय जाळण्याचा प्रयत्न समोर आला आहे. आज पहाटे साडे चार वाजेच्या सुमारास घडलेला हा सर्व प्रकार सीसीटीव्हीमध्ये कैद झाला आहे. याबाबत पोलिस ठाण्यात तक्रार दाखल करण्यात आली आहे.

जालना जिल्ह्यातल्या एका आमदाराच्या भावाने छत्रपती संभाजीनगर इथं एकावर चाकू हल्ला करून त्याच्या चारचाकीची तोडफोड केली. पोलिसांनी आरोपीला अटक केली, मात्र काही वेळातच आरोपी ठाण्यातून पसार झाला. श्यामसुंदर उढाण असं या आरोपीचं नाव आहे.

मुख्यमंत्री आणि भारतीय जनता पक्षाचे नेते देवेंद्र फडणवीस यांची आज लातूरमध्ये जाहीर सभा झाली. लातूरला आधुनिक शहरासाठी आवश्यक नागरी सुविधा देण्याचं आश्वासन त्यांनी दिलं. राज्याच्या जडण घडणीत माजी मुख्यमंत्री दिवंगत विलासराव देशमुख यांनी दिलेलं योगदान अमूल्य असून आपल्याला त्यांच्याविषयी नितांत आदर असल्याचं फडणवीस यांनी सांगितलं. देशमुख यांच्याबद्दलच्या भाजपा प्रदेशाध्यक्ष रविंद्र चव्हाण यांच्या विधानाचा विपर्यास झाल्याचा दावा त्यांनी केला. दरम्यान, चव्हाण यांच्या या वक्तव्याच्या निषेधार्थ लातूरनजिक बाभुळगाव इथं आज बंद पाळण्यात आला. तर लातूर इथला प्रस्तावित बंद, आमदार अमित देशमुख यांच्या आवाहनानंतर मागे घेण्यात आला.

राष्ट्रवादी काँग्रेसचे प्रमुख उपमुख्यमंत्री अजित पवार आज पुण्यात शिवाजीनगर, कसबा, कोथरुड, पर्वती परिसरात रोड शो च्या माध्यमातून प्रचार करत आहेत. पुणे महानगरपालिकेच्या निवडणुकीसाठी भाजपाने जाहीरनामा प्रसिद्ध केला तर कोल्हापुरात आज काँग्रेस पक्षाचा जाहीरनामा खासदार शाहू छत्रपती आणि आमदार सतेज पाटील यांनी प्रसिद्ध केला. आंतरराष्ट्रीय दर्जाचं क्रीडा संकुल, अंबाबाई तीर्थक्षेत्र विकास आराखडा यासह “कोल्हापुरी चपले”ची पारंपरिक ओळख जपण्यावर भर आणि विमानतळाचं छत्रपती राजाराम महाराज असं नामकरण करण्याच्या प्रस्तावाचा या जाहीरनाम्यात समावेश आहे.

राज्यातल्या नगरपरिषदा आणि नगरपंचायतींमध्ये निवडणूक झाल्यानंतर भाजपाच्या स्थानिक लोकप्रतिनिधींनी एमआयएम आणि काँग्रेसबरोबर स्थानिक पातळीवर समझोता केल्याबद्दल भाजपाचे ज्येष्ठ नेते मुख्यमंत्री देवेंद्र फडणवीस यांनी नाराजी व्यक्त केली आहे. यात सहभागी झालेल्यांवर शिस्तभंगाची कारवाई करण्याचा इशारा त्यांनी दिला आहे.

ठाणे जिल्ह्यात अंबरनाथ नगरपरिषदेत शिवसेनेला डावलून काँग्रेस आणि राष्ट्रवादी काँग्रेसबरोबर अंबरनाथ विकास आघाडी भाजपानं तयार केली आहे तसंच अकोला जिल्ह्यात अकोट इथं एमआयएम बरोबर समझोता केला आहे. हे समझोते खपवून घेणार नाही असं फडणवीस यांनी स्पष्ट केलं आहे.

भाजपाच्या स्थानिक नेत्यांचा हा निर्णय चुकीचा असल्याची टीका शिवसेनेचे खासदार श्रीकांत शिंदे यांनी केली आहे. ते नाशिक इथं प्रचार रॅलीनंतर वार्ताहरांशी बोलत होते. दरम्यान, अकोट इथं एमआयएमसोबत युती प्रकरणी भाजपचे विधानसभा सदस्य प्रकाश भारसाखळे यांना नोटीस बजावण्यात आली आहे.

दरम्यान, काँग्रेसनं अंबरनाथ इथं ब्लॉक कमिटीचे अध्यक्ष प्रदीप पाटील यांच्यासह पक्षाच्या सर्व नगरसेवकांना पक्षातून निलंबित केलं आहे. भारतीय जनता पक्षासोबत युती केल्याप्रकरणी प्रदेशाध्यक्ष हर्षवर्धन सपकाळ यांच्या आदेशानुसार ही कारवाई करण्यात आली. भाजपासोबतची युती ही चुकीची आणि पक्षशिस्तीचा भंग करणारी असल्याचं काँग्रेसनं या बाबतच्या पत्रात म्हटलं आहे.

काँग्रेसचे प्रदेश उपाध्यक्ष हिदायत पटेल यांचं आज पहाटे अकोला इथं उपचारादरम्यान निधन झालं. ते ७३ वर्षांचे होते. पटेल यांच्यावर काल अकोल्यातील मोहाळा या गावी चाकू हल्ला झाला होता. या प्रकरणी उबेद पटेल या तरूणाला काल पोलिसांनी अटक केली आहे. या हल्ल्यातील सर्व गुन्हेगारांना तातडीने अटक करून कठोर शिक्षा व्हावी, अशी मागणी काँग्रेस प्रदेशाध्यक्ष हर्षवर्धन सपकाळ यांनी केली आहे.

छत्तीसगडमधल्या सुकमा जिल्ह्यात आज २६ नक्षलवाद्यांनी आत्मसमर्पण केलं, यामध्ये सात महिला नक्षलवाद्यांचा समावेश आहे. छत्तीसगडच्या पुनर्वसन योजने अंतर्गत या सर्वांनी पोलीस आणि सीआरपीएफ अधिकाऱ्यांसमोर शरणागती पत्करल्याचं पोलीस अधीक्षक किरण चव्हाण यांनी सांगितलं.

चालू आर्थिक वर्षात प्रत्यक्ष सकल देशांतर्गत उत्पादन सात पूर्णांक चार टक्क्यांनी वाढण्याचा अंदाज आहे. गेल्या आर्थिक वर्षात हा दर साडे सहा टक्के असल्याचं, याबाबतच्या वृत्तात म्हटलं आहे.

महानगरपालिका निवडणुकीसाठी भाजपाच्या प्रचारगीताला निवडणूक आयोगानं परवानगी नाकारली आहे. या गीतात 'भगवा' या शब्दाचा उपयोग करण्यात आला होता. धार्मिक प्रतिकांच्या राजकीय प्रचारात वापरास आचारसंहितेनुसार बंदी आहे, त्यामुळे हा शब्दप्रयोग नियमांच्या विरोधात असल्याचं आयोगानं म्हटलं आहे.

नवी मुंबई महानगरपालिका निवडणुकीसाठी नियुक्त केलेल्या कर्मचाऱ्यांपैकी वीस टक्के कर्मचारी प्रशिक्षण सत्राला गैरहजर राहिल्यानं त्यांना नोटीस बजावण्यात आली आहे. महानगरपालिका आयुक्त कैलास शिंदे यांनी गैरहजर राहिलेल्या कर्मचाऱ्यांना कठोर शब्दात समज दिली आहे.

छत्रपती संभाजीनगर इथं मतदान केंद्राध्यक्ष आणि मतदान अधिकाऱ्यांसाठी उद्या प्रशिक्षण आयोजित करण्यात आलं आहे. दोन सत्रांमध्ये हे प्रशिक्षण दिलं जाणार आहे. यापूर्वीच्या प्रशिक्षणाला हजर न राहिलेल्या संबंधित अधिकारी कर्मचाऱ्यांनी या प्रशिक्षणात सहभागी होऊन संभाव्य कारवाई टाळावी, असं आवाहन मनपा आयुक्त तथा निवडणूक अधिकारी जी श्रीकांत यांनी केलं आहे.

जालना महानगरपालिका क्षेत्रात परवानाधारकांकडे असलेली शस्त्रं निवडणूक काळात परत मागवण्यात आली आहेत. आचारसंहिता लागू झाल्यापासून ते आतापर्यंत एकूण २४५ पैकी २१४ शस्त्रे, परवानाधारकांनी विविध पोलीस ठाण्यात जमा केली आहे. ही शस्त्रे त्यांना निवडणूक संपल्यानंतर परत मिळणार असल्याचं, मनपा कार्यालयाकडून कळवण्यात आलं आहे.

मलेशिया खुल्या सुपर वन थाऊजंड स्पर्धेत भारताच्या बॅडमिंटनपटूंची आगेकूच सुरू आहे. महिला एकेरीच्या पहिल्या फेरीत पीव्ही सिंधूनं चायनीज तैपेईच्या सुंग शुओ युन हिचा २१-१३, २२-२० असा सरळ दोन गेम्समध्ये पराभव केला. दुसऱ्या फेरीत सिंधूची लढत जपानच्या टोमोका मियाझाकी हिच्याशी होणार आहे. पुरुष एकेरीत भारताच्या लक्ष्य सेननं सिंगापूरच्या खेळाडूला हरवून दुसऱ्या फेरीत प्रवेश केला. पुरुष दुहेरीत सात्विक साईराज रंकीरेड्डी आणि चिराग शेटी जोडीने चिनी तैपेईच्या जोडीचा २१-१३, २१-१५ असा पराभव करत, उपउपांत्यपूर्व फेरीत प्रवेश केला. आता त्यांचा सामना मलेशियाच्या जोडीसोबत होणार आहे.

केंद्र सरकारनं नुकत्याच पारित केलेल्या विकसित भारत रोजगार आणि उपजिविका हमी ग्रामीण या योजनेत रोजगार निर्मितीबरोबरच ग्रामीण उपजिविका सक्षम करण्यावर भर दिला जाणार असल्याचं बीडचे तहसीलदार चंद्रकांत शेळके यांनी सांगितलं. या योजनेच्या प्रभावी अंमलबजावणीसाठी प्रशासन स्तरावर तयारी सुरू करण्यात आली असल्याची माहिती शेळके यांनी दिली. ते म्हणाले –

बाईट – चंद्रकांत शेळके

बीड इथले कवी अनिलकुमार होळकर यांच्या ‘भुरळ डोळ्यांची’ या चित्रपटाने पश्चिम बंगाल आंतरराष्ट्रीय चित्रपट महोत्सवात सर्वोत्कृष्ट कथालेखक तसंच सर्वोत्कृष्ट गीतकार हे पुरस्कार पटकावले आहेत. प्रभातकुमार फिल्मस् निर्मित या चित्रपटाला याआधी आंतरराष्ट्रीय पातळीवरचा सर्वोत्कृष्ट गीत लेखन पुरस्कार प्राप्त झाला आहे.

राज्यात आज गोंदिया जिल्ह्यात सर्वात कमी साडे सात अंश तर नागपुरात आठ अंश सेल्सियस तापमानाची नोंद झाली. अहिल्यानगर साडे नऊ, तर जळगाव साडे दहा अंश सेल्सियस तापमान नोंदवलं गेलं. मराठवाड्यात नांदेड तसंच परभणी इथंही सुमारे साडे दहा अंश तर छत्रपती संभाजीनगर इथं साडे अकरा अंश सेल्सियस तापमानाची नोंद झाल्याचं, हवामान विभागाने कळवलं आहे.
